



РЕПУБЛИКА МАКЕДОНИЈА
Дирекција за безбедност на
класифицирани информации

Бр.

01-385/1

23. 08.

200

19 год.

СКОПЈЕ

СТРАТЕШКИ ПЛАН

НА ДИРЕКЦИЈАТА ЗА БЕЗБЕДНОСТ НА КЛАСИФИЦИРАНИ
ИНФОРМАЦИИ

ЗА ПЕРИОДОТ ОД 2020 ДО 2022 ГОДИНА

Скопје, август 2019 година

1. ВОВЕД

Стратешкиот план на Дирекцијата за безбедност на класифицирани информации (во понатамошниот текст: Дирекцијата) за периодот од 2020 до 2022 година претставува пишан документ во којшто се наведени главните карактеристики на Дирекцијата, вклучувајќи: мисија, визија, задачи и обврски на органот, специфичности на органот, организациската структура, приоритетни цели, анализа на предностите и слабостите, можностите и заканите (SWOT анализа) по функционирањето на органот, осврт на постигнатите резултати во 2018 и во 2019 година. Воедно, во планот се дефинирани и основните програми и активности на Дирекцијата, како и човечките ресурси и финансиските средства што се потребни за нивна реализација.

Стратешкото планирање, како сет од избор на активности, претставува организиран процес на колективни промени коишто опфаќаат цели, ресурси, критериуми за избор, структури, организациони, институционални и персонални односи што ја сочинуваат суштината на овој процес. Стратешкиот план, како основен документ, ги одразува приоритетите, целите и задачите на Дирекцијата за период на временска рамка од три години.

Овој стратешки план ги следи утврдените стратешки приоритети и приоритетни цели на Владата на Република Северна Македонија и претставува водич за сите вработени во Дирекцијата, во однос на исполнување на нивните задачи и обврски. Функцијата на самиот документ имплицира потреба од анализа на програмите, како и мониторинг и евалуација на постигнатите резултати. Оттука се наметнува потреба за идни насоки за следните чекори што треба да се преземат, со цел постигнување на посакуваните резултати на Дирекцијата.

Реализацијата на програмите и активностите што произлегуваат од стратешките приоритети и цели на Дирекцијата ќе овозможат:

- подобар и поефикасен систем за безбедност на класифицираните информации;
- одржување висок степен на безбедносна култура кај корисниците на класифицирани информации;
- подобар ефикасен систем за вршење инспекциски надзор во насока на доследно следење на примената на важечките стандарди за ракување со класифицирани информации од сите аспекти на безбедноста;
- унапредување на степенот на заштита на националните мрежи низ кои се процесираат класифицирани информации по електронски пат и нивна заштита од сајбер напади;
- континуирано следење на безбедносните политики на НАТО и на ЕУ и применување на пропишаните стандарди за ракување со класифицирани информации;
- континуирана соработка со сродните служби на странски држави и меѓународни организации на регионално ниво и пошироко;

- континуирана меѓуинституционална соработка во доменот на безбедноста на класифицираните информации, на безбедносните политики и за спроведување обуки за ракување со класифицирани информации;
- зголемен институционален капацитет на Дирекцијата.

2. МИСИЈА

Мисијата на Дирекцијата е спроведување и унапредување на утврдената политика за безбедност на националните класифицирани информации и на странските класифицирани информации отстапени на користење на Република Северна Македонија, спроведување и унапредување на пропишаните национални и меѓународни стандарди за ракување со класифицирани информации, како и реализирање на меѓународната размена на класифицирани информации во согласност со склучените меѓународни договори.

3. ВИЗИЈА

Визијата на Дирекцијата е изградба на ефикасен безбедносен систем за заштита на националните и на странските класифицирани информации отстапени на користење на Република Северна Македонија и негово постојано унапредување, воспоставување високо ниво на безбедносна култура и капацитети кај создавачите и кај корисниците на класифицирани информации и интегрирање на Република Северна Македонија, на различни нивоа, во безбедносните структури на НАТО и на ЕУ.

4. НАДЛЕЖНОСТИ НА ДИРЕКЦИЈАТА ЗА БЕЗБЕДНОСТ НА КЛАСИФИЦИРАНИ ИНФОРМАЦИИ

Согласно Законот за класифицирани информации („Службен весник на РМ“ бр. 09/04, 113/07, 145/10, 80/12, 41/14, 21/18 и 83/18), Дирекцијата за безбедност на класифицирани информации е основана за спроведување на утврдената политика за заштита на класифицираните информации и на меѓународните стандарди, за реализирање на размената на класифицирани информации во согласност со меѓународните договори, за вршење инспекциски надзор на спроведувањето на одредбите од Законот за класифицирани информации и на другите прописи од областа на безбедноста на класифицирани информации, како и за вршење други работи утврдени со Законот.

Оттаму, произлегуваат и надлежностите на Дирекцијата, коишто по својата природа можат да се поделат во три групи:

- надлежности со внатрешна димензија коишто се однесуваат на примената на меѓународните стандарди и норми на национално ниво во размената на класифицирани информации, вклучувајќи и соодветна заштита на примените информации;

- надлежности со надворешна димензија коишто се однесуваат на вршењето контрола на начинот на којшто се чуваат и се заштитуваат класифицираните информации што Република Северна Македонија им ги има отстапено на користење на странски држави и на меѓународни организации, како и надлежностите коишто се однесуваат на учеството на Република Северна Македонија во евроатлантските структури и иницирањето склучување меѓународни договори;
- други надлежности коишто се однесуваат на развивање планови за заштита на класифицирани информации во вонредни состојби, како и обука на корисниците на класифицираните информации преку организирање разни советувања, семинари и одделни консултации.

Подетално, Дирекцијата:

- обезбедува континуирано спроведување на меѓународните стандарди и нормативи во преземањето на мерките и активностите за заштита на класифицираните информации;
- врши координација на активностите во обезбедувањето заштита на класифицираните информации со државните органи и институциите коишто вршат размена на класифицирани информации со странски држави и меѓународни организации;
- ги подготвува, ги организира, ги спроведува и го следи спроведувањето на мерките и активностите за обезбедување заштита на класифицирани информации што на Република Северна Македонија и се отстапени на користење од странски држави и од меѓународни организации;
- презема активности за заштита на класифицирани информации отстапени од Република Северна Македонија на странски држави и на меѓународни организации;
- учествува во изработување планови и програми на Република Северна Македонија за членство во меѓународни организации од областа за обезбедување заштита на класифицираните информации;
- планира и остварува меѓународна соработка за заштита и размена на класифицирани информации;
- предлага мерки за унапредување на заштитата на класифицирани информации;
- покренува иницијативи за склучување меѓународни договори со странски држави и меѓународни организации од областа на размената на класифицирани информации;
- покренува иницијативи за донесување безбедносни планови за заштита на класифицирани информации во вонредни состојби;

- ги обучува корисниците на класифицираните информации, како и заинтересираните органи, организации и поединци во Република Северна Македонија;
- врши инспекциски надзор на спроведувањето на одредбите од Законот за изменување и дополнување на Законот за класифицирани информации и
- врши други работи утврдени со Законот за класифицирани информации и со друг закон.

Со донесување на Законот за изменување и дополнување на Законот за класифицирани информации („Службен весник на РМ“, бр. 113/07) се проширија надлежностите на Дирекцијата во доменот на инспекцискиот надзор и на националните класифицирани информации.

Од 2016 година, согласно Законот за инспекциски надзор на Република Македонија („Службен весник на РМ“, бр. 50/10; 162/10; 157/11; 147/13; 41/14; 33/15) Дирекцијата, преку свои овластени инспектори врши инспекциски надзор за спроведување на одредбите од Законот за класифицирани информации, односно на исполнетост на условите за ракување со класифицирани информации во државните органи и органите на државна управа, правосудните органи, органите на единиците на локалната самоуправа, трговските друштва, јавните претпријатија, установите и службите од значење за заштитата, користењето и меѓународната размена на класифицираните информации и други правни и физички лица.

Заради специфичниот карактер на инспекцискиот надзор на инспекторите за класифицирани информации, во член 2 став 4 од новиот Закон за инспекциски надзор („Службен весник на Република Северна Македонија“, бр. 102/19) Дирекцијата е вброена во исклучоците во однос на примената на законот.

5. ОРГАНИЗАЦИЈА НА ДИРЕКЦИЈАТА ЗА БЕЗБЕДНОСТ НА КЛАСИФИЦИРАНИ ИНФОРМАЦИИ

Со стратешката определба на Република Северна Македонија за интеграција во евроатлантските структури и со потпишувањето на Безбедносната спогодба со НАТО во 1996 година, во рамките на Министерството за одбрана е формирана Служба за реципрочна безбедност за заштита на информации што се разменети меѓу Република Македонија и НАТО. Во март 2002 година со Одлука на Владата на Република Македонија („Службен весник на РМ“, бр. 21/02) е формиран Националниот безбедносен авторитет на Република Македонија во НАТО контекст (НБА) како стручна служба на Владата. Врз основа на позитивните препораки од НАТО за формирање на самостоен орган кој ќе ги спроведува политиките на НАТО за заштита на класифицирани информации како и согласно утврдената потреба за правно-формално регулирање на ракувањето со класифицирани информации во национални рамки, поранешниот НБА во НАТО контекст прерасна во Дирекција за безбедност на класифицирани информации. Со донесувањето на Законот за класифицирани информации на 5 март 2004 година, Дирекцијата стекнува статус на самостоен орган на државната управа со својство на правно лице.

По донесувањето на Законот за класифицирани информации, во ноември 2004 година се донесени Уредбата за административна безбедност на класифицирани информации, Уредбата за физичка безбедност на класифицирани информации и Уредбата за безбедност на лицата корисници на класифицирани информации, а во март 2005 година се донесени Уредбата за индустриска безбедност на класифицирани информации и Уредбата за информатичка безбедност на класифицирани информации. Во септември 2007 година е донесен Законот за изменување и дополнување на Законот за класифицирани информации со којшто се воспостави целосна контрола не само врз странските туку и врз националните класифицирани информации, односно се постави правна рамка за вршење инспекциски надзор врз сите државни органи и други физички и правни лица.

Со институцијата раководи директор кој го именува Владата на Република Северна Македонија со мандат од 4 години.

Во текот на своето петнаесетгодишно постоење и функционирање, Дирекцијата прерасна во важен орган на државната управа и незаменлива алка во безбедносниот систем на Република Северна Македонија. Нејзината главна улога се темели на спроведување на безбедносната политика за заштита на националните, на НАТО и на ЕУ класифицирани информации.

Тековно, во Дирекцијата се вработени 34 административни службеници, 4 вработени на определено работно време и 1 вработен на трансфер листа, распоредени во 3 сектори и 2 независни одделенија и тоа:

1. Сектор за општи и правни работи, за поддршка на работата на директорот, за меѓународна соработка и за инспекциски надзор,
2. Сектор за административна, персонална и за индустриска безбедност на класифицирани информации,
3. Сектор за информатичка и физичка безбедност и

Одделенија издвоени од секторите:

- Одделение за финансиски прашања
- Одделение за управување и развој на човечки ресурси.

Заради целисходно спроведување на Законот за класифицирани информации, Дирекцијата има воспоставено регистарски систем за размена на национални и на странски класифицирани информации којшто се состои од Централен регистар што се наоѓа во Дирекцијата и регистри и контролни точки формирани во клучните министерства и мисиите на Република Северна Македонија при НАТО и при ЕУ.

Вработените во Дирекцијата во најголем дел се со високо образование и образовни квалификации коишто кореспондираат со безбедносната природа на институцијата.

И покрај потребата од постојано модернизирање на комуникациско-информатичката опрема за ракување и размена на национални и странски класифицирани и неклассифицирани информации, Дирекцијата располага со потребните капацитети за да овозможи целосно спроведување на законските

одредби од областа на заштитата на класифицирани информации и запазување на минималните стандарди за безбедност.

6. СПЕЦИФИЧНОСТИ НА ДИРЕКЦИЈАТА ЗА БЕЗБЕДНОСТ НА КЛАСИФИЦИРАНИ ИНФОРМАЦИИ

Во својство на единствен национален безбедносен авторитет кој се грижи за целосно функционирање на националниот систем за заштита на националните класифицирани информации и како единствена влезна точка за НАТО/ЕУ класифицирани информации, Дирекцијата врши надзор над законитоста во ракувањето со класифицирани информации и укажува на одредени неправилности при создавањето или ракувањето со класифицирани информации. Заради постигнување на горенаведените цели, Дирекцијата редовно ги следи измените во безбедносните политики и директивите на НАТО и на ЕУ во делот на безбедноста на класифицираните информации и истите редовно ги имплементира во своето работење. Со отпочнување на процесот за пристапување кон НАТО, Дирекцијата зема активно учество на состаноците на Комитетот за безбедност на НАТО.

Со определбата на Дирекцијата за стратешко развивање на своите технички и човечки капацитети, а во правец на унапредување на целокупниот систем за безбедност на класифицирани информации во Република Северна Македонија, Дирекцијата е фокусирана на континуирана анализа на НАТО и на ЕУ прописите од сите аспекти на безбедност на класифицираните информации и нивна имплементација, не само во Дирекцијата туку и во рамките на целокупниот регистарски систем воспоставен во клучни министерства и органи на државната управа, како и кај други приватни ентитети-создавачи или корисници на класифицирани информации.

Со развојот на комуникациите, информатичката технологија и сè поголемата размена на информации во национални и во меѓународни рамки, Дирекцијата се фокусира исто така и на следење на современите трендови на развој и постепено усогласување на своите клучни домени на работа со темпото на развој на современите текови. Оттука, Дирекцијата е концентрирана на развој на соодветни политики и практични алатки за унапредување на системот за издавање безбедносни сертификати, за правилно одредување на степенот на класификација, за процена и управување на ризик на безбедноста, за зајакнување на сајбер безбедноста и подигнување на нивото на безбедносна свест кај корисниците на класифицираните информации. Во таа насока оди и изработката на овој стратешки план којшто ги инкорпорира постојните, но и други пропратни политики за развој на безбедноста на класифицираните информации.

Со цел реализација на надлежностите на Дирекцијата, но и на утврдените развојни политики, Дирекцијата остварува непосредна соработка со бројни институции од државниот и приватниот сектор со особен акцент на соработка со институциите што припаѓаат на безбедносниот сектор на Република Северна Македонија. Исто така, заради имплементирање на НАТО и на ЕУ политиките, Дирекцијата е во редовна комуникација со канцелариите за безбедност на НАТО и на ЕУ, а во

доменот на развивање проекти од заемен интерес од областа на безбедноста, Дирекцијата остварува успешна соработка и со други меѓународни и невладини организации коишто имаат свои канцеларии во Скопје.

7. СОРАБОТКА СО ДОМАШНИ И МЕЃУНАРОДНИ ИНСТИТУЦИИ И СО ЈАВНОСТА

За доследна примена на одредбите од Законот за класифицирани информации и од пропратните подзаконски акти, како и за востановување и одржување на стандардите во доменот на безбедноста на класифицираните информации во администрацијата и во другите правни лица што ракуваат со класифицирани информации, Дирекцијата остварува редовна соработка со државни институции и приватни компании од земјата, учествува во работата на релевантни меѓуинституционални работни тела, спроведува активности од доменот на меѓународната соработка и го запазува принципот на транспарентност во работењето преку информирање на јавноста за прашања од јавен интерес.

7.1. Соработка со домашни институции и приватни компании од земјата

Согласно членот 65 од Законот за класифицирани информации, на барање на Дирекцијата, државните органи, органите на единиците на локалната самоуправа, организациите, институциите и други правни и физички лица ѝ даваат информации кои се потребни за извршување на работите од нејзина надлежност.

Соработката со државни институции и приватни компании од земјата се манифестира на различни начини, преку соработка со овластените служби за вршење безбедносни проверки, контакти со овластените лица за спроведување на законските прописи за безбедност на класифицираните информации во институциите и компаниите, давање стручно мислење, насоки и асистенција за правилна примена на националната законска регулатива за класифицирани информации и одржување стручно-консултативни состаноци и брифинзи.

Во делот на безбедноста на лица корисници на класифицирани информации Дирекцијата остварува соработка со безбедносните служби кои согласно членот 50 од Законот за класифицирани информации спроведуваат дел од безбедносните проверки.

Во контекст на соработката со Министерството за надворешни работи, Дирекцијата, во континуитет и по утврдена динамика од Министерството, врши брифинзи со лицата што се именувани за заминување во ДКП-та на Република Северна Македонија и во воена дипломатија како дел од нивните подготовки за дадената функција.

Во својство на Национално тело за акредитација на комуникациско-информатички системи низ кои се пренесуваат класифицирани информации, Дирекцијата врши активности за акредитација на комуникациско-информатички системи низ коишто

се процесираат класифицирани информации во органите каде што тие се воспоставени.

Својата активна улога на Национален безбедносен авторитет во развојот на индустриската безбедност во Република Северна Македонија, Дирекцијата ја остварува преку соработка со државните органи што објавуваат класифицирани тендери, со групации на Стопанската комора на Република Северна Македонија и со приватните компании од земјата. Една од формите на соработка подразбира вклучување на Дирекцијата при подготовката на постапката за објавување класифицирани тендери на државните институции и во процедурите предвидени во тендерските услови, како и во изработката или давање мислења за безбедносните аранжмани при склучување класифицирани договори. Соработката со компаниите вклучува активности за контрола на условите за чување и работа со класифицирани информации и издавање безбедносни сертификати за правни лица за учество на класифицирани тендери и класифицирани национални и меѓународни договори.

Во делот на заштитата на класифицираните информации од аспект на физичката безбедност, Дирекцијата има воспоставено соработка со Институтот за стандардизација на Република Северна Македонија при којашто како национални норми се усвоени европските норми за безбедност на опрема што се користи за заштита на класифицираните информации.

Согласно обврските дадени со закон, Дирекцијата остварува редовна соработка со Инспекцискиот совет на Република Северна Македонија, со Дирекцијата за лични податоци и со Комисијата за заштита на правото на пристап до информации од јавен карактер.

7.1.1. Учество во работата на меѓинституционални работни тела и други иницијативи

Како составен дел од административниот апарат на државната управа, Дирекцијата учествува во работата на повеќе меѓуинституционални тела и работни групи.

Со улога на еден од носителите на активностите во доменот на безбедносната политика врзани за подготовките за членство во НАТО, Дирекцијата има редовни ангажмани во Комитетот за интеграција на Република Северна Македонија во НАТО и во експертската работна група на Комитетот.

Дирекцијата редовно учествува и во работата на Работната група за надворешна безбедносна и одбранбена политика под раководство на Министерството за надворешни работи, со ангажман во изработката на Глава 31 од Националната програма за усвојување на правото на Европската унија (НПАА) што е во координација на Секретаријатот за европски прашања (СЕП).

Во делот на криптозаштитата, Дирекцијата има улога на координатор на меѓуинституционалната Работна група за изработување текст на нова Уредба за криптозаштита.

7.2. Меѓународна соработка

Имајќи ги предвид стратешките приоритети на Владата на Република Северна Македонија во однос на евроинтеграциските процеси на земјата, водењето политика за јакнење на меѓународната соработка е еден од приоритетите на Дирекцијата. Во тој контекст, согласно законската надлежност за планирање и остварување меѓународна соработка за заштита и размена на класифицирани информации, Дирекцијата остварува непосредна соработка со националните безбедносни авторитети на земјите од регионот и на земји членки на НАТО и на ЕУ, како и соработка со меѓународни институции на чиешто програми за работа е фокусиран голем дел од надворешната политика на Република Северна Македонија.

Активностите на Дирекцијата во доменот на меѓународната соработка се одвиваат во насока на:

- склучување билатерални спогодби за размена и заемна заштита на класифицирани информации на ниво на Влада,
- активно учество во иницијативите за соработка на националните безбедносни авторитети на земјите од регионот (Форум за соработка на националните безбедносни авторитети од Југоисточна Европа - SEENSA и Иницијативата за соработка на националните безбедносни авторитети на шест држави од поранешна Југославија - 6S) и пошироко (Мултинационална работна група за индустриска безбедност - MISWG),
- развивање на соработката со надлежните служби на НАТО и на ЕУ коишто ја следат имплементацијата на безбедносната политика во доменот на заштитата на класифицираните информации во Република Северна Македонија,
- развивање на соработката со мисиите и претставништвата на меѓународните институции во Република Северна Македонија преку учество во заеднички проекти и реализација на програми за обуки во земјата и во странство.

7.3. Транспарентност

Запазувајќи го начелото на Владата на Република Северна Македонија за транспарентност во работењето, Дирекцијата редовно ја известува јавноста за новините во законската регулатива за класифицирани информации и за реализираните активности на својата веб страница (www.dbki.gov.mk или www.nsa.gov.mk). Притоа, веб страницата редовно се ажурира и збогатува со содржини наменети за корисниците на класифицирани информации со цел нивно запознавање со востановените процедури за ракување со класифицирани информации и олеснување на пристапот до информациите од јавен карактер во сопственост на Дирекцијата. Покрај законските прописи и други релевантни документи, тие содржини вклучуваат правилници, упатства, водичи за класификација и информативни брошури и флаери.

8. АНАЛИЗА НА СОСТОЈБИТЕ

8.1. Имплементација на Законот за класифицирани информации

Дирекцијата е надлежна за имплементацијата на одредбите од Законот за класифицирани информации. Имплементацијата се обезбедува преку надзор врз законитоста на ракувањето со класифицираните информации, давање мислења и консултации, превенција, обуки и постојано информирање на корисниците на класифицираните информации.

8.1.1. Инспекциски надзор

За вршење инспекциски надзор во државните органи и органите на државна управа, правосудните органи, органите на единиците на локалната самоуправа, трговските друштва, јавните претпријатија, установите и службите од значење за заштитата, користењето и меѓународната размена на класифицираните информации и други правни и физички лица, во Дирекцијата, во Секторот за општи и правни работи постои Одделение за инспекциски надзор на безбедноста на класифицирани информации. Согласно Законот за инспекциски надзор, вработените во Одделението се инспектори со лиценца.

Инспекторите вршат надзор во спроведувањето на Законот за класифицирани информации и другите прописи од областа на безбедноста на класифицираните информации и преземаат мерки за отстранување на утврдените неправилности и недостатоци согласно законските прописи.

Основна функција на Дирекцијата во доменот на инспекцискиот надзор е вршење надзор во согласност со законските прописи и други правни акти со кои се регулирани прашања од сферата на заштита на класифицираните информации и креирањето и спроведувањето на безбедносната политика во согласност со националните и со меѓународните прописи.

8.1.2. Превенција и подигање на нивото на безбедносната свест

Сметајќи дека безбедносната свест за работа со класифицирани информации во Република Северна Македонија сè уште е на ниско ниво, Дирекцијата се залага за потенцирање на превентивната улога со постојано давање мислења по интерните акти на субјектите и укажување во случај на неправилност при ракувањето со класифицираните информации. Дирекцијата обезбедува континуирана едукација на овластените лица за спроведување на законските прописи за безбедност на класифицираните информации во институциите и компаниите и на корисниците на класифицирани информации. Подигањето на нивото на безбедносната свест се реализира врз основа на Годишна програма.

8.2. Анализа на предностите, слабостите, можностите и ризиците (SWOT анализа)

Со цел согледување на состојбите во Дирекцијата извршена е SWOT анализа како резултат на којашто се утврдени развојните тенденции и приоритети што се дефинирани преку непосредни цели и активности што треба да се имплементираат во референтниот период. За анализата се користени годишните извештаи и годишните планови за работа на Дирекцијата, програмите за работа и извештаите за извршен инспекциски надзор, националните програми и извештаи за остварениот напредок на Република Северна Македонија во евроинтеграциските процеси во доменот на класифицираните информации, вклучувајќи и извештаи од релевантни меѓународни организации, како и други документи на Дирекцијата врзани за реализацијата на тековни активности, програми за обуки и слично.

8.2.1. Предности

- Дирекцијата како независна државна институција врши надзор над законитоста на преземените активности за безбедност на класифицираните информации на Република Северна Македонија и класифицирани информации добиени од странски држави и меѓународни организации.
- Целосна усогласеност на националната регулатива за безбедност на класифицирани информации со безбедносните политики на НАТО и на ЕУ.
- Вработените во Дирекцијата се високостручни и соодветно обучени правилно да ракуваат со класифицирани информации и се оспособени за давање обука на надворешни лица кои ракуваат со класифицирани информации.
- Дирекцијата располага со комуникациско-информатички системи за водење евиденција на барања и издадени безбедносни сертификати за пристап до класифицирани информации како и за електронска размена на странски класифицирани информации до степен „Интерно“ како и функционален систем на курирска размена на класифициран материјал.
- Тимско работење е воспоставена пракса во Дирекцијата со оглед дека сите активности што бараат поголеми човечки ресурси, повисок степен на координација и организација се извршуваат по принципот на организирање интерни работни групи. Тимското работење особено е изразено при вршење на инспекциските надзори, контролата на исполнетоста на условите на институциите и приватните фирми за работа и чување на класифицирани информации, како и при подготовка на клучните документи за работа на Дирекцијата.
- Воспоставена е мрежа на овластени лица во институциите каде се ракува со класифицирани информации.
- Преку учество во генерички (општи) обуки и специјализирани обуки во различни области, како и со редовни интерни обуки, вработените во Дирекцијата редовно ги освежуваат знаењата од областа на класифицираните информации и од други области значајни за унапредување на секојдневната работа.

- Воспоставен е систем на едукации и обуки за овластените лица и за корисниците на класифицирани информации. Обуката се испорачува од страна на вработените во Дирекцијата, во форма на брифинзи, работилници, семинари и индивидуална обука.

8.2.2. Слабости

- Недоволен буџет, кој се определува од Министерството за финансии по даден предлог од страна на Дирекцијата. Алоцираните средства вообичаено ги задоволуваат потребите за основно функционирање на институцијата, но сепак истите се недоволни за посериозен развој на институционалните човечки, материјални и технички капацитети, како и за осовременување и модернизирање на уредите за ракување со класифицирани информации.
- Немање на соодветен кадар за одредени позиции од областа на правните, економските и информатичките науки.
- Заради недоволно развиената свест за безбедност на класифицирани информации кај корисниците на класифицирани информации во услови на брз развој на технологијата се зголемуваат ризиците за злоупотреба на класифицираните информации, а потребата за побрза размена на класифицирани информации е ограничена согласно степенот на класификација.
- Недостиг на специјализирани програми на обуки особено од меѓународен карактер преку кои вработените би стекнале меѓународна пракса и би донеле компаративни знаења и вештини потребни за унапредување на институционалните капацитети.
- Неусогласеност на дел од материјалните закони во определени области со Законот за класифицирани информации како последица на нивно донесување пред донесувањето на Законот за класифицирани информации.

8.2.3. Можности

- Членството во НАТО и започнувањето преговори за членство во ЕУ ќе овозможи позначителен развој на институцијата, ќе допринесе за поголема размена на НАТО и на ЕУ класифицирани информации и за унапредување на постојните институционални капацитети.
- Поголем пристап до ЕУ фондовите и НАТО програмите за развој преку изработување и реализирање проекти од областа на заштита на класифицирани информации.
- Потпишување билатерални договори за размена и заемна заштита на класифицирани информации со други земји.
- Подобра обука на корисниците на класифицирани информации за заштитата на класифицираните информации.

- Подобрување на функционалноста на воспоставениот курирски систем за размена на национални и странски класифицирани информации.
- Развој на софтверски решенија за побрзо, поефикасно и поефективно извршување на работните процеси во Дирекцијата.
- Унапредување на институционалниот капацитет на Дирекцијата преку учество во програми за обуки во земјата и странство во доменот на безбедноста и одбраната.

8.2.4. Ризици

- Недоволно познавање и несоодветна примена на мерките и активностите за безбедност на класифицирани информации од страна на корисниците, што може да доведе до нарушување на безбедноста на класифицираните информации.
- Застарување на софтверските решенија или дефект на опремата преку којашто се процесираат класифицирани информации.
- Недоволно развиена безбедносна свест кај лицата кои ракуваат со класифицирани информации заради ризик од неовластен пристап и нарушување на безбедноста на класифицираните информации.
- Неправилна и нецелосно спроведена проценка на степенот на класификација што доведува до зголемен обем на документи со повисока класификација од реалната, со што директно се влијае на зголемениот број поднесени барања за добивање безбедносни сертификати и непотребно трошење на ресурсите на институциите.
- Неисполнети препораки или корективни мерки за утврдени неправилности по извршен инспекциски надзор.
- Одлив на веќе обучени кадри од Дирекцијата за чијашто замена треба да се вложат дополнителни ресурси.

9. ОСТВАРЕНИ РЕЗУЛТАТИ

9.1. Остварени резултати во 2018 година

Согласно приоритетите за работа за 2018 година и делокругот на надлежности, Дирекцијата ги донесе годишните документи за работа на институцијата за 2018 година т.е. Годишниот извештај на Дирекцијата, Годишниот табеларен план, Годишниот наративен план и Годишната програма за вршење на инспекциски надзор како и месечните планови за вршење на инспекциски надзор. Сите горенаведени документи беа поднесени на разгледување и одобрување до Владата на Република Северна Македонија. Со поднесувањето на соодветната документација до Генералниот Секретаријат на Владата на Република Северна

Македонија, Дирекцијата на годишно ниво известува за реализираните активности во изминатата извештајна година и информира за планираните активности за развој на институцијата.

Конкретно, во 2018 година, постигнати се следните резултати:

- во јануари 2018 година беше донесен Закон за дополнување на Законот за класифицирани информации (како резултат на работата на Работната група за изготвување и следење на имплементацијата на планот за реализација на препораките на групата високи експерти за системските прашања од владеењето на правото во врска со следењето на комуникациите);
- формирана е меѓуинституционална работна група за изменување и дополнување на Законот за класифицирани информации чијашто работа ја предводеше Дирекцијата;
- изработен е Предлог на Закон за класифицирани информации (со ЕУ знаменце);
- организирана Тркалезна маса во соработка со ОБСЕ, за дискусија по предложените законски решенија во новиот текст на Законот за класифицирани информации;
- обновени се интерните акти сврзани со процените на ризик на класифицираните информации, Планот за архивски знаци за распоредување на актите за 2018 година, Листата на архивска граѓа од трајна вредност за 2018 година, Листата на документарен материјал со рокови за негово чување за 2018 година;
- беа изработени измени и дополнувања на Годишниот план за вработување во Дирекцијата за безбедност на класифицирани информации за 2018 година;
- беше спроведен процесот на оценување на административните службеници;
- беше реактивирана работната група за криптозаштита задолжена за изработка на Уредба за криптозаштита;
- беше извршена безбедносна акредитација на комуникациско-информациски системи во регистрите за странски класифицирани информации во Генералштабот на Армијата, Министерството за одбрана, Министерството за надворешни работи и во Агенцијата за разузнавање, а во процес на акредитација беа и системите во Министерството за внатрешни работи, во Центарот за управување со кризи, во Министерството за финансии и во Народната банка на Република Северна Македонија;
- беше реализирано активно учество во работата на Комитетот за интеграција на Република Северна Македонија во НАТО и во експертската работна група на Комитетот (за изработка и за спроведување на активностите предвидени во Поглавје IV – Безбедносна политика од Програмата за продолжување на реформите во Република Македонија врзани за членството во НАТО);
- беше реализирано учество во Комитетот за безбедност на НАТО во Брисел;

- беа изработени барања за оперативна безбедносна проверка, беа издадени национални, НАТО и ЕУ сертификати и изводи од НАТО и ЕУ безбедносни сертификати;
- беа изготвени решенија за одбивање на барањата за издавање безбедносни сертификати и решенија за престанок на важноста на безбедносните сертификати;
- беа примени и обработени значителен број НАТО класифицирани и неklasифицирани информации и помал број ЕУ класифицирани и неklasифицирани информации;
- беше извршена безбедносна акредитација на комуникациско-информатичките системи за пренос на класифицирани информации на неколку државни институции и беше започната безбедносна акредитација во неколку други институции;
- беа примени, обработени и издадени безбедносни сертификати за правни лица;
- беа извршени значителен број инспекциски надзори над државни и приватни ентитети за утврдување на степенот на исполнетост на условите за ракување со класифицирани информации;
- Дирекцијата со свои претставници учествуваше на Осмата конференција на SEENSA (форум на националните безбедносни авторитети на земјите од југоисточна Европа);
- во рамките на 6S иницијативата за соработка меѓу националните безбедносни авторитети на шест поранешни југословенски републики, Дирекцијата зема учество на директорскиот состанок што се одржа на Блед, Словенија во септември 2018 година;
- беше реализирано учество на работниот состанок на ad-hoc работната група за Странска сопственост, контрола или влијание (Foreign Ownership, Control or Influence – FOCI) во рамките на Мултинационалната работна група за индустриска безбедност (MISWG);
- беа потпишани спогодби за размена и заемна заштита на класифицирани информации со Австрија и со Големото Војводство Луксембург;
- реализирани се преговори со Националниот безбедносен авторитет на Црна Гора за склучување билатерална спогодба за размена и заемна заштита на класифицирани информации;
- беа реализирани билатерални средби на директорско и на експертско ниво со претставници на националните безбедносни авторитети од регионот (Хрватска, Црна Гора) како и средби со претставници на НАТО канцеларијата за безбедност;
- беше организирана посетата на директорот на НАТО Канцеларијата за безбедност на Скопје;

- беше организирано советување со безбедносните служби во земјата што ги вршат безбедносните проверки на лицата корисници на класифицирани информации;
- Дирекцијата учествуваше во работилници, семинари и студиски посети а организираше и експертски мисии спонзорирани целосно од TAIEH инструментот на Европската комисија. Конкретно, една работилница беше реализирана во Скопје и две студиски посети во Словенија и во Шпанија. Воедно, Дирекцијата остваруваше соработка со службите на НАТО и на ЕУ во врска со учеството во програми за НАТО/ЕУ обуки. Во тој контекст, беше реализирано учество на Заедничка надворешна безбедносна политика (ЗБОП) за земјите од Процесот на стабилизација и асоцијација за 2018 година. Во НАТО контекст, претставници на Дирекцијата посетуваа обуки и во рамките на Индивидуалната програма за партнерство и соработка (IPCP), вклучувајќи ги и програмите на НАТО Колеџот во Рим и на НАТО школата во Оберамергау. Воедно, во текот на годината продолжи и соработката со Канцеларијата за соработка во одбраната (ODC) на Американската амбасада во Скопје во врска со обуките во Маршал центарот во Гармиш;
- согласно планот за обуки, како и по барање на корисниците на класифицирани информации или по утврдена потреба од страна на Дирекцијата, беа организирани обуки и брифинзи за корисниците на класифицирани информации, претставници од ДКП, воената дипломатија, студенти од високо-образовни установи и за овластените лица на Дирекцијата.

9.2. Остварени резултати во 2019 година

Во 2019 година, согласно планираното со Годишниот план за работа, Дирекцијата ги оствари следните резултати:

- реализирани се активности за подготовка на новиот текст на Законот за класифицирани информации (со ЕУ знаменце) и на текстовите на уредбите што произлегуваат од законот;
- спроведена е процедурата за уништување на класифицираните документи во Дирекцијата, согласно планот за архивски знаци на Дирекцијата;
- давање стручна помош на корисниците на класифицирани информации во спроведување на мерките за безбедност на класифицирани информации, по извршен инспекциски надзор;
- стручна помош во спроведување на мерките за физичка безбедност во Министерството за надворешни работи и во Министерството за одбрана, како резултат на подготовките за членство во НАТО и приклучувањето кон NS WAN системот за безбедносна комуникација со НАТО;

- стручна помош во спроведување на мерките за физичка безбедност во Министерството за внатрешни работи за надградување на безбедноста во регистарот за странски класифицирани информации;
- согласно програмата за работа на инспекторите за класифицирани информации, спроведени се надзори во повеќе државни органи, институции и други правни лица, корисници на класифицирани информации;
- спроведени се процедурите за издавање национални, НАТО и ЕУ безбедносни сертификати во соработка со безбедносните служби надлежни за вршење на безбедносните проверки за лица корисници на класифицирани информации;
- спроведени се процедурите за издавање дозволи за пристап на странски лица до национални класифицирани информации;
- извршени се брифинзи на овластените лица и други корисници на класифицирани информации, како и подготвителни безбедносни брифинзи со лицата што се упатуваат на работа во ДКП-та на Република Северна Македонија;
- давани се експертски насоки и консултации во постапки сврзани со безбедноста на класифицираните информации со домашни и странски компании коишто учествуваат во класифицирани договори или тендери;
- континуиран прием и обработка на странски и национални класифицирани/некласифицирани документи;
- потпишана е спогодбата за размена и заемна заштита на класифицирани информации со Црна Гора;
- во рамките на *ДЦАФ Програмата за реформи во разузнавачкиот сектор на Република Северна Македонија (2017-2020)* за зајакнување на капацитетите на Собранието на Република Северна Македонија, потпишан е договор за соработка со Женевскиот центар за управување со безбедносниот сектор (ДЦАФ);
- остварени се контакти со сродните служби од регионот и пошироко за соработка по прашања од заемен интерес;
- реализирано е учество во форумите за соработка на националните безбедносни авторитети од регионален и меѓународен карактер (SEENSA, 6S, MISWG);
- реализирани се средби со претставници на НАТО Канцеларијата за безбедност;
- реализирано е учество на состанокот на Комитетот за безбедност на НАТО со земјите Партнери во Варшава;
- со помош на TAIEH инструментот беше реализирано учество на студиска посета на Националниот безбедносен авторитет на Чешката Република.

- остварена соработка со претставништвата на меѓународните организации во земјата и со невладиниот сектор со цел влегување во заеднички проекти за унапредување на институционалните капацитети на Дирекцијата;
- реализирано е учество во програми за обука (програма за обуки од доменот за заедничката безбедносна и одбранбена политика на ЕУ, обуки во Маршал центарот во Гармиш, НАТО обуки во Школата во Оберамергау и во рамките на IPSP);
- спроведени се активности сврзани со обука на корисниците на класифицирани информации и контрола на условите во овој домен на безбедноста на класифицираните информации;
- беа реализирани обуки за пратениците и за вработените во собраниските служби (во рамки на договорената соработка со ДЦАФ);
- реализирано е учество во меѓуинституционалните работни тела за изработување стратешки документи и усогласување релевантни закони;
- извршени се инспекциски надзори над државни и приватни ентитети за утврдување на степенот на исполнетост на условите за ракување со класифицирани информации;
- беше извршена безбедносна акредитација на комуникациско-информатичките системи за пренос на класифицирани информации на неколку државни институции и беше започната безбедносна акредитација во неколку други институции;
- согласно преземените обврски од Програмата за продолжување на реформите во Република Македонија врзани за членството во НАТО, во Дирекцијата се преземени активности за уредување на просторијата за сместување на NS WAN системот за безбедносна комуникација со НАТО, за надградба на системот за обработка на НАТО класифицирани информации и за издавање и евиденција на издадените безбедносни сертификати;
- преземени се активности за повторна проверка (т.н. реветинг) на клучниот персонал, односно лица корисници на НАТО класифицирани информации во Дирекцијата и е извршена координација со клучните министерства (т.н. големи корисници на класифицирани информации) за спроведување на повторната проверка на нивниот персонал.

10. СТРАТЕШКИ ЦЕЛИ НА ДИРЕКЦИЈАТА ЗА БЕЗБЕДНОСТ НА КЛАСИФИЦИРАНИ ИНФОРМАЦИИ

Дирекцијата за наредниот период ги постави следните стратешки цели:

1. Обезбедување ефикасен систем за заштита на класифицираните информации

2. Континуирана хармонизација на легислативата за заштита на класифицираните информации
3. Изготвување програма за подигање на нивото на безбедносната свест
4. Зголемено учество во меѓународната соработка
5. Подобра соработка со безбедносните служби, со органите на државната управа и со приватниот сектор

10.1. СТРАТЕШКА ЦЕЛ 1

10.1.1. ОБЕЗБЕДУВАЊЕ ЕФИКАСЕН СИСТЕМ ЗА ЗАШТИТА НА КЛАСИФИЦИРАНИТЕ ИНФОРМАЦИИ

Обезбедувањето ефикасен систем за заштита на класифицираните информации и неговото постојано унапредување овозможува безбедна размена на класифицирани информации и непречено функционирање на институциите и другите правните лица корисници на класифицирани информации.

Конкретни цели:

10.1.1.1. Подигање на нивото на соработката со овластените лица

Континуирана и интензивирана соработка со овластените лица за спроведување на законските прописи за безбедност на класифицираните информации во институциите и компаниите дава позитивни резултати и придонесува за соодветна примена на мерките и активностите за безбедност на класифицирани информации од страна на овластените лица и корисниците на класифицирани информации.

10.1.1.2. Подобрување на ефикасноста на инспекцискиот надзор

Со зголемување на бројот на инспекциските надзори расте и нивото на превенција од евентуални штети предизвикани од секаков вид на незаконски пристап и ракување со класифицирани информации, а во случај на предизвикани штети, навременото преземање мерки и санкции придонесува за намалување или отстранување на последиците од незаконско ракување со класифицирани информации. Тоа придонесува кон афирмација на авторитетот на Дирекцијата како национален безбедносен авторитет којшто со воспоставување на солиден национален систем за заштита на класифицираните информации, обезбедува соодветна заштита и на странските класифицирани информации што се отстапени на користење на Република Северна Македонија.

10.1.1.3. Воедначеност во примената на прописите за заштита на класифицираните информации

Во функција на обезбедување единствен пристап и примена на Законот за класифицирани информации, Дирекцијата изработува соодветни упатства, насоки, водичи и други помошни пишани инструменти во врска со одредени констатирани состојби.

10.1.1.4. Зајакнување на улогата на овластените лица

Со Законот за класифицирани информации е воведено определување на овластено лице во државните органи, организациите, институциите и другите правни лица за ефикасно и координирано извршување на правата и обврските кои се однесуваат на класифицираните информации. Со воведувањето на оваа обврска во голема мера се обезбедува примена на регулативата наменета за оваа област. Преку измени и дополнување на Законот за класифицирани информации со проширување на конкретни права и должности на овластените лица, Дирекцијата ја зајакнува нивната улога во спроведување на мерките и активностите за безбедност на класифицирани информации.

10.1.1.5. Подобрување на ефикасноста и унапредување на работата на регистрите за класифицирани информации

Позицијата на Дирекцијата во однос на спроведувањето на националната безбедносна политика за класифицирани информации се зајакнува преку регистрите за класифицирани информации лоцирани во министерствата и во други државни органи. Постојаните обуки со вработените во регистрите и редовните контакти меѓу Дирекцијата и регистрите придонесуваат за приближување на мерките и активностите за заштита на класифицирани информации до крајните корисници.

10.1.1.6. Безбедносна акредитација на комуникациско-информатичките системи

Безбедносната акредитација на комуникациско-информатичките системи е значаен процес во обезбедување ефикасен систем за заштита на класифицирани информации во делот на информатичката безбедност. За таа цел Дирекцијата продолжува да го интензивира процесот на безбедносна акредитација во сите државни институции и приватни компании каде што се процесираат класифицирани информации во електронска форма. Заштитата од електромагнетно зрачење (ТЕМПЕСТ) се наметнува како значаен сегмент од процесот на безбедносна акредитација на комуникациско-информатичките системи, со цел да се одредат оптималните безбедносни мерки за заштита на класифицираните информации во електронска форма. Во таа насока Дирекцијата продолжува во напорите за набавка на опрема потребна за мерење на

електромагнетните зрачења на системите, со што би се подигнало нивото на безбедност на класифицираните информации.

10.1.1.7. Сајбер безбедност и подигање на нивото на свест во оваа област

Во последните неколку години сајбер безбедноста се наметнува како една од „најжешките“ теми, како во областа на заштитата на класифицираните информации, така и воопшто во општеството. Во таа насока, Дирекцијата сериозно продолжува да работи на подигање на нивото на безбедност во сајбер просторот. Планирано е да се земе активно учество во креирање на Националната стратегија за сајбер безбедност на Република Северна Македонија, промени во законските и подзаконските решенија за заштита на класифицирани информации, подигање на нивото на свест на корисниците на класифицирани информации за тековните сајбер закани преку обуки, едукација, семинари, вебинари, промотивни материјали и слично.

10.2. СТРАТЕШКА ЦЕЛ 2

10.2.1. КОНТИНУИРАНА ХАРМОНИЗАЦИЈА НА ЛЕГИСЛАТИВАТА ЗА ЗАШТИТА НА КЛАСИФИЦИРАНИТЕ ИНФОРМАЦИИ

Хармонизацијата на легислативата за заштита на класифицирани информации се одвива во две насоки: на национално и на меѓународно ниво. На национално ниво, Дирекцијата презема активности и учествува во координации со државни органи и институции од земјата за усогласување на законската регулатива за безбедност на класифицирани информации со материјалните закони од разни области. На меѓународно ниво, почитувајќи ги стратешките приоритети и приоритетните цели на Владата на Република Северна Македонија за евроинтеграција, Дирекцијата има обврска да ја следи усогласеноста на националните стандарди за безбедност на класифицирани информации со стандардите на НАТО и на ЕУ.

Конкретни цели:

10.2.1.1. Донесување нов Закон за класифицирани информации

Со цел следење на меѓународни текови и регулативи, а особено заради претстојните измени на прописите што ја регулираат работата со класифицираните информации и досегашните искуства од областа на класифицираните информации се наметнува потребата од донесување нов Закон за класифицирани информации и подзаконски акти (уредби и правилници) коишто произлегуваат од него.

10.2.1.2. Хармонизација на националната легислатива во одделни области со документите на НАТО и ЕУ, и користење на добрите практики на земјите членки на НАТО и ЕУ

Со оглед на тоа дека постојните законски прописи што ја уредуваат материјата за заштита на класифицирани информации се целосно во согласност со НАТО и ЕУ политиките за безбедност на информациите, Дирекцијата продолжува со следење на новите регулативи на НАТО и ЕУ што ја третираат безбедноста на класифицираните информации.

Во тој контекст, а по претходно усогласување со другите сродни законски прописи, Дирекцијата ги имплементира решенијата од ревидираните регулативи што произлегуваат од основните безбедносни регулативи на НАТО и на ЕУ.

Имајќи предвид дека се работи за сложена и чувствителна материја, потребно е и развивање на соодветни практики на земјите членки на ЕУ и НАТО, кои за себе имаат богата практична примена на прописите од областа на класифицираните информации.

10.2.1.3. Вклучување на Дирекцијата за безбедност на класифицирани информации во процесот на креирање политики и донесување прописи

Преку учество во меѓуинституционалните работни тела за изработување стратешки документи, Дирекцијата влијае на процесот на креирање политики на национално ниво. Преку својата активна улога во процесот на изработка на прописите што ја регулираат безбедноста на класифицираните информации во Република Северна Македонија, како и преку давање мислења на интерните нацрт-акти на институциите коишто вклучуваат прашања од доменот на безбедноста на класифицираните информации, Дирекцијата има влијание и на квалитетот на постојната легислатива и на нејзиното усогласување.

10.2.1.4. Унапредување и усогласување на подзаконски акти

Дирекцијата како надлежен орган во согласност со Законот за класифицирани информации подготвува правилници и упатства со коишто се доуредуваат сите области на безбедност на класифицирани информации.

10.3. СТРАТЕШКА ЦЕЛ 3

10.3.1. ИЗГОТВУВАЊЕ ПРОГРАМА ЗА ПОДИГАЊЕ НА НИВОТО НА БЕЗБЕДНОСНАТА СВЕСТ

Со програмата за подигање на нивото на безбедносната свест се овозможува препознавање на потенцијалните закани и способности и се предвидуваат безбедносните ризици од аспект на безбедноста на класифицираните информации.

Дирекцијата редовно ја следи и надградува програмата со содржини со цел да ги вклучи сите актуелни закани и слабости.

Конкретни цели:

10.3.1.1. Поддршка од раководните структури

Преку давање приоритет на активностите за подигање на нивото на безбедносната свест, соодветна организациска структура, алокација на финансиски средства за програмата и мотивирање и наградување може да се изгради современ, стручен и мотивиран кадар кој ќе одговори на своите обврски и надлежности.

10.3.1.2. Обуки и едукација на корисниците на класифицирани информации

Преку спроведување обука и едукација од страна на Дирекцијата мерките за подигање на безбедносната свест се дизајнираат за да се промени однесувањето или да се зајакнат добрите безбедносни практики. Дирекцијата во соработка со образовните институции е вклучена во процесот на едукација со цел градење знаења и вештини од областа на класифицираните информации.

10.3.1.3. Безбедносни политики и процедури

Дирекцијата како надлежен орган учествува во изработка на безбедносни политики и процедури коишто треба да опфатат разновидни активности низ целата организација, вклучувајќи ги сите аспекти на безбедноста.

10.3.1.4. Средства за комуникација

Дирекцијата работи на подигање на нивото на безбедносната свест преку спроведување кампања преку изработка на промотивни материјали коишто ги сензибилизираат корисниците на класифицирани информации, но и овозможуваат отстранување или ублажување на надворешни или внатрешни ризици и закани.

10.4. СТРАТЕШКА ЦЕЛ 4

10.4.1. ЗГОЛЕМЕНО УЧЕСТВО ВО МЕЃУНАРОДНАТА СОРАБОТКА

Согласно законските надлежности, Дирекцијата ги интензивира активностите за континуирано развивање на меѓународната соработка во доменот на класифицираните информации преку активно учество во билатерални, регионални и мултилатерални иницијативи за соработка, како и преку создавање правна основа за влегување во соработка со други држави во чувствителни области сврзани со безбедноста и одбраната.

Конкретни цели:

10.4.1.1. Активно учество на Дирекцијата за безбедност на класифицирани информации во регионалните форуми на соработка

Ценејќи го значењето на соработката со сродни служби на билатерално, на регионално и на меѓународно ниво во развојот и примената на стандардите и процедурите за заштита на класифицираните информации, Дирекцијата останува доследна на своите заложби за активно учество во иницијативите за соработка на националните безбедносни авторитети на земјите од регионот (SEENSA и 6S).

10.4.1.2. Организирање и учество во регионални и меѓународни настани од доменот на заштитата на класифицираните информации

Во размената на домашни и странски искуства, освен што зема учество, Дирекцијата е активна и како организатор на меѓународни експертски средби, работилници, конференции и на друг вид на настани од доменот на ракувањето со класифицирани информации во Република Северна Македонија.

10.5. СТРАТЕШКА ЦЕЛ 5

10.5.1. ПОДОБРА СОРАБОТКА СО БЕЗБЕДНОСНИТЕ СЛУЖБИ, СО ОРГАНИТЕ НА ДРЖАВНАТА УПРАВА И СО ПРИВАТНИОТ СЕКТОР

Конкретни цели:

10.5.1.1. Соработка со безбедносните служби

Дирекцијата активно соработува со безбедносните служби во насока на имплементирање на безбедносните политики за безбедност на класифицирани информации. Конкретно, од областа на безбедноста на лица корисници на класифицирани информации, воспоставена е интензивна двонасочна комуникација со надлежните безбедносни служби во доменот на вршење безбедносни проверки за физички и за правни лица за издавање безбедносни сертификати. Во однос на процената на заканите, Дирекцијата е во перманентна координација со секој од имателите на комуникациско-информатички системи со цел изготвување пишани документи - процена на ризиците. Воедно, преку редовно меѓусебно брифирање, информирање и организирање на заеднички настани од безбедносна природа, Дирекцијата во спrega со другите безбедносни органи придонесува кон подигање на безбедносната свест.

10.5.1.2. Соработка со органите на државната управа

За извршување на работите од својата законска надлежност, Дирекцијата соработува со органите на државната управа, согласно Законот за класифицирани информации. Како значајна алка од националниот безбедносен систем, Дирекцијата е вклучена во меѓуинституционални проекти и активности чијашто цел е зголемување на институционалните капацитети на Република Северна Македонија за реализација на утврдените евроинтегративни процеси и за стекнување полноправно членство во НАТО и во ЕУ.

10.5.1.3. Соработка со приватниот сектор

Дирекцијата согласно ингеренциите што произлегуваат од Законот за класифицирани информации и потребите на приватниот сектор дава мислења, помага во реализација на класифицирани договори во Република Северна Македонија и во странство.

11. ИЗВОРИ НА ФИНАНСИСКИ СРЕДСТВА

При подготовката на овој стратешки план направени се и определени согледувања околу финансирањето, целите и определени активности на Дирекцијата.

Како основен и единствен извор на финансирање е Буџетот на Република Северна Македонија за финансирање на основната дејност на Дирекцијата каде наменски се обезбедуваат средствата на годишна основа.

Дирекцијата како орган на државната управа и буџетски корисник на буџетски програми работи според принцип на трезорско работење, со доставување на предлог-буџетот за секоја календарска година, а во согласност со претходно добиени препораки од Министерството за финансии за рамките во коишто треба да се креира буџетот. По усвојувањето на буџетот, Дирекцијата донесува финансиски планови за негова распределба и извршување по квартали.

Средствата согласно динамиката на активности ќе се планираат стратешки за период од наредни три години, односно на принципот на среднорочно тригодишно планирање каде средствата за наредната година ќе бидат целосно планирани, а за наредните две години ќе бидат изработени проекти.

Дирекцијата за безбедност на класифицирани информации со Министерството за финансии тековно ќе ги следи и ќе ги планира потребите, обезбедувањето и трошењето на средствата.

ДИРЕКТОР
Стојан Славески

